

ХРОНІКА.

Справа сялянскае рахунковасці ў Бел. Нав.-Дасл. Інст. імя Леніна.

Навукова-даследчы інстытут з першага-ж году свайго існавання, па прыкладу іншых дзяржаў, паклаў у аснову свае працы па вывучэнні эканомікі і арганізацыі сялянскае гаспадаркі рахунковасць. Мэтадам рахунковасці, і толькі ім, мажліва дасканальна, дакладна і поўна вывучыць арганізацыйную структуру сялянскае гаспадаркі, без разумення якое цяжка з пэўнасцю і без памылак ісці да перабудовы сельскае гаспадаркі ў новых формах.

Першы год павінен даць матэрыялы па 72-х гаспадарках. Такі лік, бязумоўна, ня можа выказаць усіх больш-менш характэрных асаблівасцяў і арганізацыйнай структуры сялянскае гаспадаркі БССР, але недахоп сродкаў ня даў мажлівасці разгарнуць справу больш шырока з першага году.

Рахунковасць гэтага (1927—28) году, згодна з метаю, павінна хоць і невялікім лікам гаспадарак характарызаваць арганізацыйныя формы ў розных, географічна распаўсюджаных, вытворчых тыпах, у залежнасці ад велічыні сельска-гаспадарчых прадпрыемстваў і адлегласці іх ад рынку.

Дзеля выканання пастаўленай мэты Ад-

дзелам эканомікі інстытуту распрацавана і ажыццяўляецца пры закладцы рахунковасці наступная схэма.


У шасці сельска-гаспадарчых раёнах БССР*) абіраецца па аднаму адміністрацыйнаму раёну.

Выбар адміністрацыйнага раёну залежыць, галоўным чынам, ад прысутнасці на месцы асобы, якая-б магла і была згодна кіраваць і назіраць за запісамі ў сялянскіх гаспадарках.

Зараз запісы закладзены ў наступных раёнах: Ушацкі Палацкае акругі, Горацкі Аршанскае акругі, Смалявічы Менскае ва-кругі, Вільніцкі і Кармянскі Магілёўскае акругі і Горвальскі Рэчыцкае.

У межах адміністрацыйнага раёну абіраецца два паселішчы, у тых формах землекарыстання, якія больш распаўсюджаны і раёне, адно паселішча бліжэй да рынку, а другое далей. Калі прыходзіцца гаспадаркі выбіраць у хутарскай форме землекарыстання, дык, замест паселішча, бяруцца хутары ў радыусе ня больш 2-х вёрст. У кожным такім гняздыце абіраюцца шэсць гаспадарак, па дзве з рознай велічыней сельска-гаспадарчых прадпрыемстваў, па зямельнай плошчы і па асноўных капіталах.

Такім чынам, схэма закладкі рахунковасці ў сялянскіх гаспадарках 1927—28 года калі яе прадставіць наглядна, будзе мець такі выгляд:



*) Згодна дакладу А. А. Смоліча на Пленуме даследчых устаноў 1—1927 г. па матэрыялах перапісу 1916 г.

Уся праца на месцы вядзецца праз агронамаў, людзей з аднаго боку больш знаёмых з арганізацыяй сялянскае гаспадаркі, і з другога боку найбольш зацікаўленых у вывучэнні арганізацыйных структур гаспадарак, для сваёй штодзённай працы.

Сялянскія гаспадаркі абіраюцца, бязумоўна, толькі тым, гаспадарам якія даюць згоду весткі па гаспадарцы даць найбольш дакладныя і запісаць усе зьявішчы ў гаспадарцы па формах, прапануемых інстытутам.

Самыя формы запісаў прыстасаваны і таму, каб магчыма было на атрыманых матэрыялах зрабіць дэтальны аналіз гаспадаркі, як па розных перыодах году, так і па дробных частках, складаючых сельска-гаспадарчае прадпрыемства (асобных культурах, розных відах жывёлы).

Акрамя 72-х гаспадарак, якія вызначаны плянава, па просьбе сялян непасрэдна і праз агронамаў, запісы закладзены яшчэ ў 9-ці гаспадарках зверху пляну.

У далейшым мяркуецца, што рахунковасць у сялянскіх гаспадарках будзе пашырацца ў двух напрамках.

З аднаго боку, будзе пашырацца лік сялян дабравольных корэспандэнтаў, якія будуць вясці запісы па формах інстытуту, перасылаць іх у інстытут для распрацоўкі і скарыстання планіруючымі ўстановамі, а замест іх інстытутам будуць адсылацца селяніну вынікі аналізу, якія паслужаць яму падставой для арганізацыі свае гаспадаркі. Правадыром гэтае справы ў сялянскую масу павінен зьявіцца аграном, як кіраўнік на месцы і пасрэднік між інстытутам і селянінам.

З другога боку, пакуль значна не пашырыцца такая сетка дабравольных корэспандэнтаў, якая павінна даць матэрыялы для ўсебаковага вывучэння сялянскае гаспадаркі БССР, інстытуту прыдзецца, для вывучэння больш дробных сельска-гаспадарчых раёнаў і ўплыву іншых умоў (формы землекарыстання, глебы і г. д.), на арганізацыйны ўклад сялянскае гаспадаркі значна пашырыць сетку сельскае рахунковасці.

Для назірання за дынамікай с.-г. прадпрыемстваў прыдзецца зрабіць так, каб запісы ў гаспадарках вяліся не адзін год, а перапынаючыся з году ў год.

Слэцыяліст аддзела эканомікі Плятнер.

Сучасны стан і напрамак далейшай працы Менскай Балотнай Даследчай Станцыі.

У 1927 годзе ў становішчы Балотнай Станцыі зроблена кардынальная змена, а імяна: яна перададзена з усімі сваімі ўстройствамі з Наркамзему ў Беларуска-Навукова-Даследчы інстытут Сельскае і Лес-

ное Гаспадаркі імя *У. І. Леніна* пры СНК БССР.

Раней Наркамзем разглядаў сваю Балотную станцыю, як вузкарабную функцыянальную ўстанову, створаную дзеля вырашэння пэўных тэхнічных і эканамічных пытанняў у галіне культуры тарфяных глеб. У адпаведнасці з сцісласцю заданняў сталі і вопыт сродкаў, якія былі заўсёды на Балотнай станцы ў мінімуме, як і невялікі штат навуковых працаўнікоў. З перадачай Балотнай станцы Даследчаму Інстытуту было на ўвазе палепшыць яе становішча, як у бюджэтных, гэтак і ў праграмных адносінах.

На падставе таго, што факт перадачы ўжо адбыўся, было-б карысным для далейшага росту ўстановы вызначыць магчыма дасканала функцыі і напрамак работы ў будучыне, улічваючы дасягненні мінулых гадоў, сучаснае становішча станцыі і плян разгортвання ўсяго Навукова-Даследчага Інстытуту.

Менская Балотная Станцыя—адзіная на Беларусі даследчая ўстанова, якая засталася яшчэ ад даваеннага часу. Адчыненая б. Менскім губ. земствам у 1912 годзе, станцыя да пачатку вайны не паспела яшчэ закончыць усе жыццёва-неабходныя арганізацыйныя і будаўнічыя работы, тым болей, што выбар першага даследчага поля ў м. Лахва, б. Мазырскага павету, быў няўдалы. З пачатку вайны крэдыты на будаўніцтва былі скарачаны і Балотная станцыя засталася, праўда, з добрым вэгетацыйным павільёнам і Хэмічнай Лябораторыяй, але з адным толькі даследчым участкам, памерам каля б дзесяцін, на Камароўскім балочце пад горадам Менскам. У звязку-ж з ваеннымі падзеямі, плян арганізацыі вялікага цэнтральнага балотнага даследчага поля на Беларуска-Палессі ня быў ажыццяўлён. Аднак, ня глядзячы на няспрыяючыя знаходворныя ўмовы, Балотнай станцыяй шмат было зроблена ў гэты перыяд яе існавання: выдавалася з 1912 па 1916 год часопіс "Болотоведение", якая аб'яднала ідэя ўсіх дзеячоў па культуртэхніцы. У гэтай часопісі былі змешчаны шматлікія арыгінальныя артыкулы. На старонках часопісі канцэнтраваліся матэрыялы па балотанаўстве з усёй краіны, і пераважна з Беларусі. Тут было апублікавана таксама ўсё тое, што паспела даць сама Балотная станцыя за кароткі перыяд свайго існавання.

З 1916 году наступіў перыяд, калі нормальная навуковая работа ў Беларусі была немагчыма. Гэты перыяд цягнуўся аж да 1921 году. І, ня глядзячы на тое, Балотная станцыя за гэты прамежак часу аднак не загінула. Жыццё балотнае гаспадаркі ў гэты час падтрымлівалася.